

## Qarının borcu

Yaz gəlmişdi, Qış getmişdi,  
Gün çıxmışdı, ot bitmişdi.  
Qarı Nənə sevinmişdi,  
Oğlaqları Yaza çıxmış;  
Yaz hələlik təzə gəlmiş,  
Qış hələlik təzə çıxmış.  
Qarı Nənə qarlı qışın  
Qar kürkünü tullamışdı.  
Arxasınca, dönməz deyə  
Bir söyüşdə yollamışdı:  
-Yaza çıxdı oğlaqlarım,  
Qış gözünə barmaqlarım...  
Sən deməynən o qart qışın  
Bir hiyləsi varmış hələ;  
Bir fəsadı, bir tufanı,  
Bir fitnəsi varmış hələ.  
Qəlbi təmiz gözəl Yazdan  
Tək üçcə gün o borc almış.  
Bu üç gündə çovğun salmış,  
Görünməmiş tufan salmış, -  
Şaxta salmış, boran salmış!  
O sevimli oğlaqları  
Çöldə tutub öldürmüşdü.  
O, qarıya ibrət üçün  
Öz zərbini bildirmişdi.  
Çox yaxşı ki, Keçi hələ  
Çıxmayıbmış o gün çölə.  
Qarı nənə ağladıqca,  
Deyirmiş ki, heç çəkmə qəm;  
Qış üç oğlaq apardısı,  
Mən beş oğlaq verəcəyəm!..  
Yaz yolunda şəhid olmuş,  
Üç çəpişin beş bacısı  
Oynayaraq çıxdı çölə.  
Qarı Nənə gülə-gülə  
Dedi: "Get, get, ey qarlı qış,  
Atdım sənə dalınca daş.

Üç oğlağım bil, beş olar,  
Bir az keçər on beş olar.  
Sən nə etdin söylə mənə?  
Ancaq pislük qaldı sənə.  
Yaza çıxar oğlaqlarım,  
Qış gözünə barmaqlarım!”

**Cavad Ə. Qarının borcu : şeir // Seçilmiş əsərləri. – Bakı : Şərq-Qərb, 2005. – S. 199-200.**